

जय देवी जय देवी । जय करुणसरिते ।
रघुवर वर दायके । वारिंसी भवदुरितें ।
मानस तुळजापुरी । नांदसी गुण भरितें ।
सरिते करी अज्ञान । दे ज्ञान पुरतें ।
जय करुणासरिते॥ धृ ॥

मी तूं विरहित हें तूं । तें तू तुकाई ।
मी पण सरता सरलो । तू पण तें काई ।
मी तूं विसरे । तिसरे साक्षीपण सोयी ।
ते मुख अनुभव सिद्धां । प्रगटे तव पायी ।
जय करुणासरिते॥ १ ॥

महेशि अखिले निखिले । निगमागम सारे ।
विबुधां सुबुद्धां बुद्धां । साधन सुविचारे ।
अटता पठता कथिता । मथिता तनु सारे ।
हेमांगी तव महिमा । न कळे निरघारें ।
जय करुणासरिते॥ २ ॥

सुरमुनि कनका भरणे । सांडुनिया परती ।
रंके वैरांटके । धरिंसी त्यावरती ।
अनाथ नाथे अंबे । न कळे हे युक्ती ।
जाणे तो जोगवा । मागे गुरुभक्ती ।
जय करुणासरिते॥ ३ ॥

स्तवनाचे चोंडके । श्रद्धा गुणवंती ।
गाती गोंधळ दिवट्या । साधन बघ पंथी ।
उदी आनंदी चालुनि । लागी पद भक्ती ।
मुक्तेश्वरासी त्रिपुरे । दे भुक्ति मुक्ति ।
जय करुणासरिते॥ ४ ॥